

የሱዳን ብርጌድ ጦር በኢትዮጵያ መሬት ላይ እንዲሰፍር ሁኗል

ከኢትዮጵያና ሱዳን ድንበር ጉዳይ ኮሚቴ የተሰጠ መግለጫ

ሚያዝያ 8 ቀን 2000 ዓ.ም. (April 16, 2008)

ሚያዝያ 1 ቀን 2000 ዓ.ም. (April 9, 2008) ባወጣነው መግለጫ ከሐመራ እስከ ጋምቤላ ያለውን 1600 ኪሎ ሜትር የድንበር መሬት ለሱዳን ለማስረከብ የካቲት 2 እና 3 ቀን 2000 ዓ.ም. (February 10 - 11, 2008) የኢሕአዴግና የሱዳን መንግሥት ጣምራ መልዕክተኛ ቡድን በጎንደር ክፍለ ሃገር ታች አርማጭሆ ውስጥ ደላሎ በተባለው ቦታ ሌሊት ተገኝቶ አዲስ የድንበር ምልክቶች መትከሉንና የአካባቢው ሕዝብ በከፍተኛ ቁጣ በመነሳት የድንበር ምልክቶችን ነቃቅሎ እንደጣለ ፤ የኢሕአዴግ ባለሥልጣናት ሕዝቡን ሰብስበው ጉዳዩን በውይይትና በሽምግልና ለመፍታት ሞክረው የአካባቢው ሕዝብ ግን « እኛ በርስታችና በመሬታችን ሽምግልና አንገባም » ማለት መከራውን እንዳከሸፈና ኢሕአዴግ ድንበሩን ለሱዳን መንግሥት ለማስረከብና የሕዝቡን ተቃዋሚ ለመስበር ሲል የአግአዚ ጦሩን ሐመራና አብደራሬ አካባቢ እንዲሁም በመተማ አቅራቢያ ሽንፋ በተባለው ቦታ ማስፈሩን ገልጸናል።

በቅርቡ ከአካባቢው በደረሱን መረጃዎች መሠረት ፡

1ኛ/ ኢሕአዴግና የሱዳን መንግሥት ባደረጉት ምስጢራዊ ስምምነት መሠረት ሽንፋ ላይ ሰፍሮ የነበረው የኢሕአዴግ አግአዚ ጦር ቦታውን ለቆ ሲወጣ ፤ በምትኩ የሱዳን ብርጌድ ጦር ሽንፋና አካባቢው በመሥራር ቦታውን ተቆጣጥሯል።

2ኛ/ ይኸው የሱዳን ጦር የአካባቢውን ለም መሬት በመቆጣጠር ፤ የአካባቢው ኢትዮጵያውያን ወገኖቻችን በራሳቸው መሬት ከሽንፋ ወንዝ ውሃ እንዳይቀዱ ፣ ከፍቶቻቸውን እንዳያጠጡ ከልክሏል።

3ኛ/ ከዚህ ሁሉ በፊት የኢሕአዴግ ባለሥልጣናት በድንበሩ አካባቢ ትላልቅ እርሻዎች ያላቸውን የሃገራውን ገበሬዎች በምስጢር በመሰብሰብ ፤ የኢትዮጵያን ጥቅም በሚያስከብር ሁኔታ ከሱዳን ጋር ድንበሩን ለመካለል እንዲቻል በማለት ሱዳን ርዕሰ ከተማ ካርቱም ድረስ ወሰደው በማያውቁት የእንግሊዘኛና የአረብኛ ቋንቋ በተዘጋጀ ሠነድ ላይ እንዲፈረሙ ተደርጓል። ይህ ከሆነ በኋላ ፤ እነዚህ የሃገራው ገበሬዎች እርሻዎቻቸው በሙሉ ለሱዳን ስለተሰጠባቸው አቤቱታ ቢያቀርቡ ተሰማምተው እንደፈረሙ ተነግሯቸዋል። በዚህ የተነሳ ፤ ኢሕአዴግ በማያውቁት ቋንቋና ሁኔታ አታሎ እንዳስፈረማቸው በመግለጽ ለመላው የኢትዮጵያ ሕዝብ ጥሪ በማቅረብ ላይ ናቸው። በዚህ ምክንያት በአካባቢው ከማንኛውም ጊዜ በላይ ከፍተኛ ውጥረት ሰፍኖ ይገኛል።

የአካባቢው ሕዝብ አሁንም ደግሞ ደጋግሞ በጥብቅ የሚያስገነዝበው ዳር ድንበሩን ለማስከበር በከፍተኛ ትግል ላይ ስለሚገኝ ፤ ከሱዳንና ከኢሕአዴግ አግአዘ ጦር በሚደርሰው የደም መፋሰስ ፣ የንብረት መውደምና የሕዝብ መፈናቀል የኢሕአዴግ መንግሥት ፣ በክልሉ ያሉት ባለሥልጣናትና የሱዳን መንግሥት በታሪክና በሕዝብ ተጠያቂ መሆናቸውን ነው።

የሱዳን መንግሥት ከሀገር ከሃዲውና ፀረ-ኢትዮጵያ ኢሕአዴግ ጋር በመመሳጠር በኢትዮጵያ መሬት ላይ ያሰፈረውን ጦሩን በአስቸኳይ እንዲያስወጣና የኢትዮጵያን ሉዓላዊነትና የግዛት አንድነት እንዲያከብር የኢትዮጵያ ፖለቲካ ድርጅቶች ፣ ሲቪክ ማህበራትና ሀገር ወዳድ ኢትዮጵያውያን በሱዳን መንግሥት ላይ የተቃወሞ ድምጻቸውን በከፍተኛ ደረጃ እንዲያሰሙ ፤ እንዲሁም የድንበር ጉዳይ ኮሚቴው በሚያደርገው እንቅስቃሴ ድጋፋቸውን እንዲሰጡ ኮሚቴው ወገናዊ ጥሪውን ያቀርባል።

የድንበር ጉዳይ ኮሚቴው የሁኔታዎችን እድገት በቅርብ በመከታተል ተከታታይ መግለጫዎችን የሚያወጣ መሆኑን ያስታውቃል።

የኢትዮጵያ ሉዓላዊነትና የግዛት አንድነት በልጆቿ ይከበራል!

ኢትዮጵያ ለዘላለም ትኑር!

የኢትዮጵያና ሱዳን ድንበር ጉዳይ ኮሚቴ